

## 2. രേഖാമൂലം നൽകിയ ഉത്തരങ്ങൾ

### (i) നക്ഷത്രചിഹ്നമിട്ട ചോദ്യങ്ങളുടെ ഉത്തരങ്ങൾ

#### ധനദ്രവീകരണ നടപടികൾ

5 (\*34) ശ്രീ. ടി. പി. രാമകൃഷ്ണൻ :

ശ്രീ. ജി. സ്റ്റീഫൻ :

ശ്രീ. കെ. പ്രേംകുമാർ :

ശ്രീ. പി. വി. അൻവർ : താഴെ കാണുന്ന ചോദ്യങ്ങൾക്ക്

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ) സദയം മറുപടി നൽകുമോ:

(എ) കേന്ദ്ര നികുതി വിഹിതത്തിൽ കുറവുണ്ടാകുന്നതും ജി.എസ്.ടി വിഹിതം യഥാസമയം ലഭ്യമാക്കാത്തതുംപോലുള്ള കേന്ദ്രസർക്കാരിന്റെ വികല നയങ്ങളും സംസ്ഥാനത്തോടുള്ള വിവേചനപൂർണ്ണമായ നിലപാടുകളും സംസ്ഥാനത്തിന്റെ ധനദ്രവീകരണ നടപടികളെ പ്രതികൂലമായി ബാധിക്കാനിടയുണ്ടോ?

ഉണ്ട്. കേന്ദ്ര സർക്കാർ അനുവർത്തിച്ച വികലമായ നയങ്ങളും വേണ്ടത്ര അവധാനതയില്ലാതെ ചരക്കുസേവന നികുതി നടപ്പിലാക്കിയതും ചരക്കുസേവന നികുതി വരുമാന നഷ്ടത്തിനുള്ള നഷ്ടപരിഹാരം കൃത്യസമയത്ത് നൽകാത്തതും മുൻകാലങ്ങളിൽനിന്നും വിഭിന്നമായ പുതിയ കാരണങ്ങൾ ചൂണ്ടിക്കാട്ടി സംസ്ഥാനത്തിന്റെ കടമെടുപ്പ് പരിധി വെട്ടിക്കുറച്ചതും മുൻവർഷങ്ങളിൽ സാമ്പത്തിക പ്രതിസന്ധി സൃഷ്ടിച്ചിരുന്നു. കോവിഡ് മഹാമാരിയുടെ പശ്ചാത്തലത്തിൽ ഏർപ്പെടുത്തിയ ലോക്ക്ഡൗൺ തുടർന്നുള്ള നിയന്ത്രണങ്ങളും മേൽ പരാമർശിത നയങ്ങളുടെ തുടർച്ചയും നടപ്പ് സാമ്പത്തിക വർഷവും സംസ്ഥാനത്തിന്റെ റവന്യൂ വരുമാനത്തെ പ്രതികൂലമായി ബാധിച്ചിട്ടുണ്ട്. ആയത് ധനദ്രവീകരണ പ്രവർത്തനങ്ങളെ ദുർബലപ്പെടുത്തും. അക്കൗണ്ടന്റ് ജനറലിന്റെ താത്കാലിക കണക്കുകൾ പ്രകാരം 2020-21-ൽ കേന്ദ്രനികുതി വിഹിതത്തിൽ ബഡ്ജറ്റിൽ പ്രതീക്ഷിച്ചതിൽനിന്നും ഏതാണ്ട് 45%-ന്റെ ഇടിവുണ്ടായിട്ടുണ്ട്. അതേസമയം സംസ്ഥാനത്തിന്റെ റവന്യൂ വരുമാനത്തിൽ ബഡ്ജറ്റ് എസ്റ്റിമേറ്റിൽ പ്രതീക്ഷിച്ചതിനേക്കാൾ 18.77 ശതമാനത്തിന്റെ കുറവ് രേഖപ്പെടുത്തി. 2021-22-ൽ റവന്യൂ വരുമാനങ്ങളിൽ 37.87 ശതമാനം കുത്തനെയുള്ള വളർച്ച പ്രതീക്ഷിച്ചുവെങ്കിലും ഉയർന്ന കോവിഡ്-19 കേസുകൾ അനിവാര്യമാക്കിയ ലോക്ക്ഡൗണിന്റെ അനന്തരഫലമായി ഇതിന് പ്രതിബന്ധങ്ങളുണ്ടാകാവുന്നതാണ്.

(ബി) കോവിഡ് സൃഷ്ടിക്കുന്ന പ്രതിസന്ധി ഘട്ടത്തിൽ കേന്ദ്രസർക്കാരിന്റെ നിസ്സംഗത സംസ്ഥാനത്തെ റവന്യൂ വരുമാനത്തിൽ ഇടിവ് സൃഷ്ടിക്കാനും ചെലവിൽ ഗണ്യമായ വർദ്ധനവുണ്ടാക്കാനും ഇടയാക്കുമെന്നതിനാൽ വികസന പ്രവർത്തനങ്ങളുടെ നൈരന്തര്യത്തിന് ബഡ്ജറ്റിന് പുറത്തുള്ള വിഭവസമാഹരണം തുടരാനുള്ള സാധ്യത പരിശോധിക്കുന്നുണ്ടോ?

കേന്ദ്രസർക്കാരിന്റെ വാക്സിൻ നയവും കോവിഡ് പ്രതിരോധത്തിൽ മുന്നണിയിൽ നിൽക്കുന്ന സംസ്ഥാന സർക്കാരുകൾക്ക് ആവശ്യമായതും അർഹപ്പെട്ടതുമായ സാമ്പത്തികസഹായം നൽകുന്നതിൽ തുടരുന്ന നിസ്സംഗതയും കോവിഡ് സംസ്ഥാനത്ത് സൃഷ്ടിച്ച സാമ്പത്തിക പ്രതിസന്ധി കൂടുതൽ ഗൗരവതരമാക്കിയിരിക്കുന്നു. ഈ ഘട്ടത്തിൽ സാധാരണ ജനജീവിതവും പൊതുജനാരോഗ്യ സംരക്ഷണവും ഉറപ്പുവരുത്തുന്നതിന് സാമൂഹ്യക്ഷേമ, ആരോഗ്യ മേഖലകളിൽ അധികച്ചെലവ് വഹിക്കേണ്ടത് സർക്കാരിന്റെ കടമയാണ്. ആയത് പരിഗണിക്കുമ്പോൾ ഉയർന്ന വരുമാനക്കമ്മിയും ധനക്കമ്മിയും ഉണ്ടാകാൻ സാധ്യതയുണ്ട്. അങ്ങനെയൊരു പശ്ചാത്തലത്തിൽ സംസ്ഥാന അടിസ്ഥാന സൗകര്യ മേഖലയിലെ ആവശ്യങ്ങൾക്ക് പണം ബഡ്ജറ്റിന് പുറത്തുനിന്നും കണ്ടെത്തേണ്ടതുണ്ട്. അതുകൊണ്ടുതന്നെ ഈ ലക്ഷ്യം മുൻനിർത്തി രൂപീകരിച്ച കിഫ്ബിയുടെ പ്രവർത്തനങ്ങൾ ഉദ്ദേശ്യലക്ഷ്യ പൂർത്തീകരണത്തിനതകുന്ന രീതിയിൽ തുടരുന്നതാണ്.

(സി) നികുതിദായകരോട് സൗഹൃദ സമീപനം പുലർത്തുമ്പോൾത്തന്നെ നികുതിച്ചോർച്ച ഒഴിവാക്കാൻവേണ്ട നടപടികൾകൂടി ഊർജ്ജിതപ്പെടുത്തുമോയെന്ന് വ്യക്തമാക്കുമോ?

കോവിഡ് സൃഷ്ടിച്ച വിഷമഘട്ടത്തിൽ നികുതിദായകരോട് ഒരു സൗഹൃദ സമീപനം സ്വീകരിക്കേണ്ടത് അനിവാര്യമാണ്. അതോടൊപ്പം നികുതി പിരിവ് കാര്യക്ഷമവും ഊർജ്ജിതവുമാക്കുന്നതിനതകുന്ന നടപടികളും ആവശ്യമാണ്. ഇതിന്റെ ഭാഗമായി വിവര സാങ്കേതികവിദ്യാ ഉപകരണങ്ങളുപയോഗിച്ച് വരുമാനം വർദ്ധിപ്പിക്കുന്നതിന് ഡാറ്റാ അധിഷ്ഠിത തീരുമാനങ്ങൾ പ്രാപ്തമാക്കുന്നതിന് നികുതി വകുപ്പിനെ സജ്ജമാക്കുക, VAT കുടിശ്ശിക പിരിവ് പ്രക്രിയയുടെ ലഘൂകരണം, ലോട്ടറി ഏജൻ്റ്മാർക്ക് ഷോപ്പ് രജിസ്ട്രേഷൻ, രജിസ്ട്രേഷൻ വകുപ്പിനെ കാലോചിതമായി പരിഷ്കരിക്കൽ, ഇ-സ്റ്റാമ്പിംഗ് നടപ്പിലാക്കൽ എന്നിവ പരിഗണനയിലാണ്.

#### ബാങ്കിംഗ് നിയന്ത്രണ ഭേദഗതി നിയമം

6 (\*35) ശ്രീ. കെ. പി. എ. മജീദ്:

ശ്രീ. മഞ്ഞളാംകുഴി അലി:

ശ്രീ. പി. ഉബൈദുള്ള:

ശ്രീ. പി. അബ്ദുൽ ഹമീദ് : താഴെ കാണുന്ന ചോദ്യങ്ങൾക്ക് സഹകരണവും രജിസ്ട്രേഷനും വകുപ്പുമന്ത്രി (ശ്രീ. വി. എൻ. വാസവൻ) സദയം മറുപടി നൽകുമോ:

(എ) സഹകരണ ബാങ്കുകൾക്കുള്ള ബാങ്കിംഗ് നിയന്ത്രണ ഭേദഗതി നിയമം അടുത്ത സാമ്പത്തിക വർഷം മുതൽ നടപ്പാക്കണമെന്ന് കേന്ദ്രത്തിൽ നിന്നും നിർദ്ദേശം ലഭിച്ചിട്ടുണ്ടോ?